

د متقدمينو تفسير پوهانو په وړاندې د قرآن کریم د محکم او متشابه آیتونو په تقسیم او تعریف کې د وقف رول

پوهنوال دکتور محمد مزمل اسلامي 1

1- د کابل ښوونې او روزنې پوهنتون د اسلامي علوم

پوهنځي استاذ

+9378649491

mmislami@gmail.com

معلومات مقاله

تاریخ نشر: 1402/10/22

شماره مقاله در ژورنال: 02

تعداد صفحات: 06

شماره نوبتی مجله: 14

کلید واژه ها

تأویل، تفسیر پوهان، متشابهات،

محکمات، وقف.

لنډیز

د متقدمينو تفسير پوهانو تر مينځ د قرآن کریم د محکم او متشابه آیتونو د تعريف او تقسيم په اړه مختلف آند لوري رامینځته شوي دي چې متشابهات يې په مختلفو ډولو ویشلي او په مختلفو ډولونو يې تعريف کړي دي. د محکم او متشابه په دغو تعريفونو او ویشلو کې د محکم او متشابه اړوند آيت (هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ) کې د وقف قضيه بنسټيز رول لري. په دغه لنډه مقاله کې د متقدمينو تفسير پوهانو په وړاندې د محکم او متشابه په تعريف او تقسيم کې د وقف همدغه رول څيړل شوی، د هغه حالتونه او پرهغو باندې د استدلال کيفيت روښانه شوی، او پر هغو کې غوره او راجح نظر په گوته شوی دی.

متقدمينو تفسير پوهانو د محکم او متشابه آیتونو په تعريف او تقسيم کې په آيت کې په راغلو دوو وقفونو استدلال کړی، ځنو يې يوه وقف ته ترجيح ورکړې او بل يې له پامه غورځولی او ځنو نورو يې د هغوي په عکس دريځ نيولی دی او ځنو نورو بيا دواړه په يو وخت کې معتبر گڼلي دي.

يوې ډلې علماوو په آيت کې يوازې د (اللَّهُ) پر مبارک لفظ باندې وقف ته اعتراف ورکړی او په همدې بنسټ يې متشابهات يودول گڼلي او هغه يې داسې تعريف کړې چې له الله پاک پرته بل څوک يې پر تأويل علم نه لري. دويمې ډلې بيا په آيت کې د (وَالرَّاسِخُونَ فِي الْعِلْمِ) لفظ باندې وقف معتبر گڼلي او د (اللَّهُ) پر مبارک لفظ يې وقف له پامه غورځولی دی، او بنا پر همدې يې متشابهات يو ډول گڼلي او هغه يې داسې تعريف کړې چې راسخ علماء يې په تفسير او بيان باندې پوهيږي.

او درېيمې ډلې علماوو بيا دواړه وقفونه په نظر کې نيولي دي او بنا پر دې يې متشابهات دوه ډوله تقسيم کړي او هر يو يې جلا جلا تعريف کړی دی. د دوی پر وړاندې د لومړي وقف د اعتبار پر بنسټ د متشابهاتو لومړۍ نوعه هغه ده چې د هغو په تأويل باندې يو ازې الله پاک علم لري او له هغه پرته بل څوک - که هغه راسخ علماء دي او که نور - د متشابهاتو د تأويل علم ته لاسرسی نه لري. د دويم وقف پر بنسټ د متشابهاتو دويمه نوعه هاغه ده چې د هغو د تأويل پوهه د عامو مسلمانانو له مينځه راسخو علماوو ته هم حاصله ده. چې همدا د متشابهاتو په تقسيم او تعريف کې د وقف د رول په هکله صحيح او جامع نظر او موقف دی.

معلومات مجله:

مجله علمی پوهنتون سلام، نشرات خویش را از سال 1390 ه.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد.

آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://salam.edu.af/magazine>، ایمیل: salamuk@salam.edu.af، https://salamjournal@salam.edu.af

شماره های تماس: +93703649505 و +93785351450

سرریزه

الحمد لله رب العلمين، والصلاة والسلام على سيدنا وحبينا رسول الله الصادق الأمين، وعلى آله، وأصحابه، ومن اهتدى بهديه، و دعى بدعوته إلى يوم الدين؛ أما بعد:

فقد قال الله سبحانه وتعالى: {هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ}.

¹ - د آل عمران سورت، ۷ آيت.

الله پاک په پورتنی مبارک آیت کې د قرآن کریم آیتونه په دوه ډوله ویشلي دي: محکمت او متشابهاً. محکمت یې د قرآن کریم اصل معرفي کړې او د متشابهاً پلټنه یې د کړو زړونو والاو کار گڼلې دی.

ورسره په دې آیت کې د (الله) او (وَالرَّاسِخُونَ فِي الْعِلْمِ) په الفاظو باندې وقف را نقل شوی دی چې د متشابهاً په تقسیم او تعریف کې پرې علماوو په مختلفو بڼو استدلال کړی دی.¹

له همدې کبله د محکمتو او متشابهاً پېژندل او په هغو کې د وقف رول خورا اړین او عملاً ورته ډېره پاملرنه شوې ده.

د متقدمینو² قرآني تفسیر پوهانو تر مینځ د محکم او متشابه د تعریف او تقسیم په اړه درې آند لوري رامینځته شوي دي چې متشابهاً یې په مختلفو ډولونو ویشلي او په مختلفو ډولو یې تعریف کړي دي.

د محکم او متشابه په دغو تعریفونو او ویشلو کې د محکم او متشابه اړوند آیت کې د وقف قضیه بنسټیز رول لري. په دغه لېده مقاله کې د متقدمینو تفسیر پوهانو په وړاندې د محکم او متشابه په تعریف او تقسیم کې د وقف همدغه رول خپل کړې، د هغه حالتونه او پرهغو باندې د استدلال کیفیت روښانه کړې، او په هغو کې غوره او راجح نظر په گوته کړې.

د مسئلې بیان

یو شمېر متقدمینو تفسیر پوهانو د محکم او متشابه آیتونو په تعریف او تقسیم کې په آیت کې په راغلو وقفونو استدلال کړی، ځنو یې یو وقف ته ترجیح ورکړې او بل یې له پامه غورځولی او ځنو یې د هغوي په عکس دریځ نیولی دی او ځنو نورو بیا دواړه په یو وخت کې معتبر گڼلي دي.

هڅه کېږي څو په دغه څېړنه کې د متقدمینو تفسیر پوهانو په وړاندې د متشابهاً په تعریف او تقسیم کې د وقف رول او د هغه په اړه صحیح دریځ روښانه او په گوته شي.

د څېړنې ارزښت او د هغې اړتیا

دغه څېړنه له څو اړخونو ارزښتناکه او اړینه ده:

په دې سره به د محکم او متشابه په تقسیم او تعریف کې د اختلاف ځنې لاملونه په گوته شي.

د دې څېړنې له وروستیو پایلو سره به د محکم او متشابه په تعریف او تقسیم کې په آیت کې د وقف رول څرگند او په دې اړه به د تفسیرپوهانو تر مینځ صحیح موقف په گوته او روښانه شي.

په دې څېړنې سره به د آل عمران سورت د اوم آیت سم تفسیر او سمه پوهېدنه هم اسانه شي، او هم به ورسره په دې اړه د یو شمېر کړو او انحرافي پوهېدنو او انګېرونو مخه ونیول شي.

د څېړنې موخه

د څېړنې موخه داده چې د متقدمینو تفسیر پوهانو په وړاندې د محکم او متشابه په تعریف او تقسیم کې د وقف بنسټیز رول او د هغه په اړه د تفسیر پوهانو تر مینځ صحیح دریځ او موقف په گوته شي.

اصلي پوښتنه

د متقدمینو تفسیر پوهانو په وړاندې د محکم او متشابه په تعریف او تقسیم کې په اړوند آیت کې وقف څه رول لري؟

¹ - له کومه ځایه چې وقفونه اجتهادي دي او توقیفي نه دی، او د معنی تر صحت او عدم صحت او د هغو تر مراتبو پورې تړاو لري، ځکه نو په دې آیت کې د وقف په اړه د علماوو تر مینځ مختلف آراء وجود لري کوم چې د متشابهاً په تعریف او تقسیم کې خپل اثر لري. لیکوال

² - متقدمین مفسرین: (تقدم) یو نسبي امر دی؛ هره مخکینی زمانه له وروستی څخه متقدمه ده، او هر مخکینی شخص د وروستي له پاره متقدم دی په دې هکله کومه ټاکلې فاصله زمانه نشته، د همدې له پاره لېدل کېږي چې د هرې زمانې مفسر له خپله ځان څخه مخکې علماء د متقدمینو په نامه یادوي. صحابه کرام، تابعین او تبع تابعین د متقدمینو په لومړي سر کې قرار لري. دلته له متقدمینو څخه مراد د نوي عصر یا د نهضت له عصر - کوم چې بنسټ یې سید جمال الدین افغان رحمه الله ایښی - څخه مخکیني علماء مراد دي. په بل عبارت له دیار لسمې هجري پېړۍ څخه مخکیني علماء د متقدمینو مفسرینو په توګه گڼل شوي دي. لیکوال

د محکم او متشابه په تعريف او تقسيم کې په اړوند آيت کې د وقف د رول په اړه د متقدمينو تفسير پوهانو تر مينځ صحيح موقف کوم دی؟

د څيړنې منهج او تگلاره

د څيړنې منهج او تگلاره د څيړنې د طبيعت پر اساس پر استقرائي او وصفي منهج ولاړه ده.

د متقدمينو تفسير پوهانو په يو شمير مهمو تفسيروي کتابونو کې موضوع پلټل شوې او له تحليل او مناقشې وروسته ترې استنباط صورت موندلی دی او اصل موضوع توصيف شوې او معرفي شوې ده.

مخکينۍ څيړنې

د قرآن کریم د محکم او متشابه په تعريف او تقسيم کې په اړوند آيت کې د وقف قضیې ته يو شمېر متقدمينو تفسير پوهانو تر يوه بريده اشاره کړې ده چې په لاندې توگه يې لنډيز را اخلو:

ابو جعفر ابن جرير الطبري په دې اړه وايي: تفسير پوهان په دې کې سره مختلف دي چې د "وَالرَّاسِخُونَ" لفظ د "الله" پر لفظ باندې عطف دی په دې معنی چې راسخينو ته هم د متشابه تأويل زده دی او يا دا چې جمله د "الله" پر لفظ بشپړه شوې او "وَالرَّاسِخُونَ فِي الْعِلْمِ". نوې مستأنفه جمله ده؛ په دې معنی چې راسخين يوازې وايي چې پر متشابه مو ايمان راوړی او دامو منلې چې په متشابه باندې له الله پاک څخه پرته بل څوک نه پوهيږي؟

نو ځنو ويلي چې د آيت معنی داسې ده: د متشابهاتو په تأويل باندې يوازې الله پاک پوهيږي چې په خپل علم سره ځانگړی دی؛ پاتې شول راسخون في العلم، نو د هغوی خبره داده چې: مونږ پر متشابه او محکم ايمان لرو او دا ټول د الله له لوري گټو.

دا قول د عائشي صديقي، عبد الله بن عباس، عروة بن زبير، أبو نهيك الأسدي، عمر بن عبد العزيز،¹ مالک او يو شمېر نورو دی.

او ځنو نورو ويلي چې د آيت معنی داسې ده: د متشابهاتو په تأويل باندې له الله پاک او راسخينو پرته نور څوک نه پوهيږي، خو راسخين د خپل علم له پوخوالي سره سره وايي چې: "أَمَّا بِهِ كُلٌّ مِنْ عِنْدِ رَبِّنَا". مونږ پر متشابه او محکم ايمان لرو چې دا ټول د الله له لوري دي.

دا قول د عبد الله بن عباس، مجاهد،² الربيع،³ ابن جعفر بن زبير⁴ او يو شمېر نورو دی.⁵

أبو جعفر طبري د لومړۍ ډلې سره هم نظره دی، او د (أبي) په قرائت: (وَيَقُولُ الرَّاسِخُونَ فِي الْعِلْمِ)، او (عبد الله بن مسعود) په قرائت: (إِنْ تَأْوِيلُهُ إِلَّا عِنْدَ اللَّهِ وَالرَّاسِخُونَ فِي الْعِلْمِ يَقُولُونَ) باندې استدلال کوي.⁶

د دواړو نظريو توفيق او سره يوځای کول:

قاضي ابن عطيه⁷ په خپل تفسير (المحرر الوجيز) کې لومړی دويم نظر غوره کړی او بيا يې د دواړو تر مينځ اتفاق او نږدې والي ته اشاره کړې ده. په دې توگه چې (متشابهات) يې غيبي حقايقو او لغوي وجوهو ته ويشلي دي او (راسخين) يې د دويم ډول (متشابهاتو) د تأويل په علم کې شريک بللي دي. بنا پر دې وقف د (الله) او (وَالرَّاسِخُونَ) پر لفظونو دواړو جايز دی. هغه وايي: کله چې د متشابهاتو په ډولونو او تعريفونو کې غور وشي نو د نظرونو اتفاق پکې راتلاى شي. او دا په دې توگه چې

¹ - أبو حفص عمر الأموي القرشي (61 - 101 هـ = 720 - 781 م) د عبد العزيز زوی د مروان لمسی، په عادل او پينځم راشده خليفه شهرت لري، په مدينه منوره کې زېږېدلی او هملته لوی شوی، د وليد پر وخت د مدينې والي پاتې شوی، د سليمان وزير او له هغه وروسته خليفه شو، او دويم کاله خلافت يې کړی. ودې کتل شي: الزرکلی، الاعلام: ۵۰/۵.
² - مجاهد د جبر زوی (په فتحې د جيم او سکون د باء سره) المکي أبو الحجاج المخزومي المقرئ. په تابعينو کې د تفسير په علم کې تر ټولو پوه شخص و، په کال (۲۱) هجري د عمر بن الخطاب په خلافت کې زېږېدلی او د (۱۰۰) او (۱۰۴) هجري کلونو تر مينځ د (۸۳) کلو په عمر د سجدې په حال کې وفات شوی. ودې کتل شي: تهذيب التهذيب: [44-42\32] (باختصار).

³ - الربيع البکري الحنفي البصري الخراساني د انس زوی. د أبو جعفر منصور په خلافت کې په کال (139) يا (140) کې وفات شوی. ودې کتل شي: تهذيب التهذيب: [16-15\12].
⁴ - محمد الأسدي د جعفر زوی د زبير-رضي الله عنه- لمسی او د عوام کړوسی. د مدينې منورې له عالمانو، فقيهانو او قراوو څخه و، د (۱۱۰) او (۱۲۰) هجري کلونو تر مينځ وفات شوی. ودې کتل شي: تهذيب التهذيب: [821] (په اختصار).

⁵ - تفسير الطبري: ۲۰۳-۲۰۱/۶. طبري: أبو جعفر طبري محمد د جرير زوی د يزيد لمسی، د مفسرينو سر لاری، د احکام القرآن، سنتو او تاريخ بې جوړې عالم او د خپل وخت امام، د طبرستان په آمل سيمه کې په (۲۲۴) هجري کې زېږېدلی او په (۳۱۰) هجري کې وفات شوی. ودې کتل شي: السيوطي، طبقات المفسرين: [821] (په اختصار).
⁶ - تفسير الطبري: ۲۰۴/۶.

⁷ - ابن عطية المحاربي، الغرناطي أبو محمد (481 - 542 هـ): عبد الحق د غالب زوی د عبد الرحمن لمسی د عطية کړوسی د اندلس د غرناطي اوسيدونکی و. په تفسير، حديث، شعر او قضاء کې يې مهارت درلود او په غزاگانو کې يې ډېره برخه اخسته. په کال (541) يا (546) هجري کې په لورقه سيمه کې وفات شوی. ودې کتل شي: الوافي بالوفيات للصفدي: [40/18].

متشابه دوه ډوله دي؛ يو يې هغه دي چې په هيڅ صورت کې د علم لاس رسې ورته نشي کيدای، لکه د اصل روح قضيه او د يو شمېر غيبي حقايقو حالت او کيفيت، لکه د قيامت پېلېدل او په هغه کې پېښېدونکي واقعات. او بل يې هغه دي چې لغوي اړخ ته ور گرځي چې راسخين د هغو سم تاويل پېژندلې شي، لکه د عيسی -عليه السلام- په هکله چې ويل شوي دي: [وَرُوْحُ مِنْهُ]^[1] نو په دې اړه راسخين صحيح خبره کولی شي، او چې د داسې الفاظو لغوي تحقيق ونه پېژني نو هغه ته اصلاً راسخين نشي ويل کيدای. نو د الله پاک په دې قول کې: [وَمَا يَعْلَمُ تَأْوِيلَهُ] د (ه) ضمير مطلق متشابه ته راجع دی، کوم چې دوه ډوله دي. نو (إِلَّا اللَّهُ) باندې وقف کول بدهغه غواړي چې الله پاک د ټولو متشابهاتو په تاويل باندې په کمال او استيفاء سره عالم دی، نو که: [وَالرَّاسِخُونَ] د (الله) پر لفظ عطف شي نو راسخين به د متشابه په علم لرلو کې شامل شي خو د کمال او استيفاء په توګه نه، بلکې د دوی علم به مقتصر وي تر دويم ډول متشابهاتو پورې. او ابن عباس صاحب ته چې د متشابهاتو د علم ثبوت نسبت کېږي هغه د همدغه دويم ډول متشابهاتو علم دی، نه مطلقاً. دا صحيح نه ده چې هغه ته دې د روح او قيامت د پېلېدو علم هم وي؛ سره لدې چې هغه د (ترجمان القرآن) لقب لري.

بنا پر دې: [الرَّاسِخُونَ] لفظ باندې وقف کيدای هم شي، او نه شي کيدای هم. او همدا د ابن عباس صاحب نظر هم دی. نو کومو علماوو چې ويلي چې راسخين د متشابهاتو په تاويل نه پوهېږي لومړی ډول متشابهات يې مقصد دي او يوازې د (الله) پر لفظ وقف کوي، او چې ويلي يې دي چې پوهېږي نو دويم ډول متشابهات يې مقصد دي او يوازې د [وَالرَّاسِخُونَ فِي الْعِلْمِ] پر لفظ باندې وقف کوي.^[2]

د ابن عطية صاحب دغه د جمعي نظر أبو القاسم ابن جزې په (التسهيل في علوم التفسير)^[3] کې، أبو حيان الأندلسي⁴ په (البحر المحيط)^[5] کې، أبو زيد الثعالبي په (الجواهر الحسان في تفسير القرآن)^[6] کې او الراغب الأصبهاني په (مفردات)^[7] کې او يو شمېر نورو په خپلو تفسيرونو کې ذکر کړی دی.

ښاغلي الوسي⁸ همدغه نظر ته د تحقيق د ځنو امامانو نظر ويلي دی. او همدغې خبرې ته علامه بدر الدين زركشي هم په يو بل ډول تعبير سره اشاره کړې ده؛ هغه وايي: ... ويل شوي چې په دې مسئله کې اختلاف محضې لفظي دي. په دې توګه چې کوم خلک چې وايي راسخين د متشابهاتو په تاويل پوهېږي مقصد يې دادی چې ظاهراً پوهېږي؛ نه په حقيقي بڼه. او څوک چې وايي راسخين د متشابهاتو په تاويل نه پوهېږي مقصد يې د هغو په حقيقت پوهيدنه ده، ځکه حقيقت يې يوازې الله ته معلوم دی.^[9]

په همدې توګه د حديثو د شراحو له ډلې څخه مبارک فوري¹⁰ صاحب د ترمذي په شرح کې وروسته تر هغه چې د ابن حجر¹¹ صاحب قول يې د متشابهاتو په اړه نقل کړی ويلي دي: ... ځنې علماء دلته په تفصيل قائل دي او وايي چې د تاويل اطلاق په قرآن کریم کې په دوو معناوو راغلی: يو حقيقت او ما يوؤل اليه الأمر، او بل تفسير او بيان. نو که په آيت کې لومړی معنا مراد شي نو وقف به د (الله) پر لفظ وي او بس، ځکه د متشابهاتو حقيقت او ماهيت يوازې الله پاک ته معلوم دی او بس. او که دويمه معنا مراد شي نو بيا به وقف په [وَالرَّاسِخُونَ] باندې وي، ځکه راسخين د قرآن کریم د ټولو خطاباتو پر تفسير او بيان باندې پوهېږي که څه هم اصلي حقيقت او ماهيت يې ورته پوره څرګند نه وي.^[12]

حقيقت دادی چې همدغه توفیقي نظر ته زړه او ضمير ډاډه کېږي او اطمینان مومي، او په همدغه کې د قرآن کریم د آيتونو له ټکر او تضارب څخه نجات او خلاصون دی، له هغه ټکر او تضارب څخه کوم چې د هلاکت او تباهۍ لامل ګرځي.

(1) - سورة النساء، من آية: [171].

(2) - المحرر الوجيز، ابن عطية: [403/1 - 404] مختصراً.

(3) - [145/1]. ابن جزي الكلبي (693 - 741 هـ = 1294 - 1340 م): أبو القاسم محمد د أحمد زوی د محمد لمسی د غرناطي اوسېدونکی، فقيه، اصولي او لغوي عالم و. الأعلام: 525/5.

⁴ - أبو حيان الغرناطي الأندلسي أثر الدين النحوي (654 - 745 هـ) محمد د يوسف زوی د علي لمسی د يوسف ابن حيان کړوسی. د عربيت، نحوې، تفسير، او تاريخ ستر عالم و چې په قاهره کې زېږېدلی او په قاهره کې اوسېدلی او هماغلته وفات شوی دی. و دې کتل شي: محمد بن شاکر فوات الوفيات: [71/4]، همداسې: الزرکلی، الأعلام: [152/7].

(5) - [23/3].

(6) - [11/2]. أبو زيد الثعالبي (786 - 875 هـ = 1384 - 1470 م): عبد الرحمن د محمد زوی د مخلوف لمسی د الجزائر له نوميالو علماوو څخه دی. ودې کتل شي: الزرکلی، الأعلام: 331/3.

(7) - [445/1]. أبو القاسم الراغب الاصفهاني (500 - 502 هـ): حسين د محمد زوی د مفضل لمسی. مشهور أديب او حکيم عالم و، په اصل کې د اصفهان و خو په بغداد کې اوسيدلی، خلکو به د امام غزالي په څېر ګاڼه. ودې کتل شي: الذهبي، سير أعلام النبلاء: [20/18]، همداسې: الأعلام للزركلي: [255/2].

⁸ - ألوسی شهاب الدين السيد محمود البغدادي، ستر عالم او د بغداد مفتي و، په (1270) هجري کال کې وفات شوی. موسوعة الأعلام: [44/1] په اختصار.

(⁹) - البحر المحيط في أصول الفقه، أبو عبد الله بدر الدين محمد بن عبد الله بن بهادر الزركشي: (197/2).

¹⁰ - مبارکفوري، محمد عبد الرحمن د شيخ عبد الرحيم زوی او د بهادر لمسی، علامه، حافظ، حجت او له سترو محدثينو څخه و. په کال (۱۲۸۳) هـ کې د هند په مبارکفور سيمه کې زېږېدلی، علوم يې له خپل پلار او نورو شيوخو څخه تر لاسه کړي او د حديثو علم ته يې ځانګړې پاملرنه کړې ده، او په کال (۱۳۵۳) هـ کې په خپل وطن کې وفات شوی. الموسوعة الحرة.

¹¹ - أبو الفضل شهاب الدين ابن حجر أحمد الكتاني العسقلاني د علي زوی د محمد لمسی (773 - 852 هـ) اصلي وطن يې د فلسطين عسقلان دی خو زېږېده او مړينه يې د مصر په قاهره کې شوې. د علم او تاريخ له امامانو څخه دی. الأعلام للزركلي: [178/1] په اختصار.

(¹²) - تحفة الأحوذې بشرح جامع الترمذي، أبو العلا محمد عبد الرحمن بن عبد الرحيم المبارکفوري [272/8 - 273]، دار الكتب العلمية - بيروت.

دومره ده چې دغو ښاغلو لومړۍ متشابهات تعريف كړي او بيا يې د هغو په رڼا كې وقف پر هغو باندې مرتب كړی دی. داسې ندي شوي چې هغوی وقف اصل گرځولی وي او بيا يې پرې متشابهات تقسيم كړي او تعريف كړي وي.

موندنې

د موضوع په اړه د مخکینو څېړنو له چټک عرض او په هغو باندې له ځغلنده نظر څخه لاندې نکات وموندل شول:

لومړۍ: په آيت كې د وقف يوازې يوې بڼې ته اعتبار وركول او دويمه بڼه له پامه غورځول؛ د (الله) پر مبارك لفظ وقف معتبر گڼل او پر هغه باندې د متشابهاتو تعريف بنا كول، او د (وَالرَّاسِخُونَ فِي الْعِلْمِ) لفظ باندې وقف له پامه غورځول او هغه په هېڅ ډول نه رعايتول.

دويم: په آيت كې د وقف يوازې يوې بڼې ته اعتبار وركول او دويمه بڼه له پامه غورځول؛ د (وَالرَّاسِخُونَ فِي الْعِلْمِ) پر لفظ وقف معتبر گڼل او پر هغه باندې د متشابهاتو تعريف بنا كول، او د (الله) پر مبارك لفظ باندې وقف له پامه غورځول او هغه په هېڅ ډول نه رعايتول.

درېيم: په آيت كې د وقف دواړه بڼې په نظر كې نيول او متشابهات دوه ډوله گڼل او دواړه جلا جلا تعريفول؛ د (الله) پر مبارك لفظ وقف هم معتبر گڼل او پر هغه باندې د متشابهاتو د يوه ډول تعريف بنا كول، او د (وَالرَّاسِخُونَ فِي الْعِلْمِ) لفظ باندې هم وقف معتبر گڼل او د هغه پر بنسټ باندې د متشابهاتو دويم ډول تعريفول.

مناقشة

په آيت كې وار له واره دمتشابهاتو تعريف او بيا د نومړي تعريف پر بنسټ د وقف يوه بڼه غوره كول او يا د وقف يوازې يوې بڼې ته اعتبار وركول او دويمه بڼه له پامه غورځول يعنې د (الله) پر مبارك لفظ وقف معتبر گڼل او پر هغه باندې د متشابهاتو تعريف بنا كول، او د (وَالرَّاسِخُونَ فِي الْعِلْمِ) لفظ باندې وقف له پامه غورځول او هغه په هېڅ ډول نه رعايتول؛ همداسې په آيت كې د (وَالرَّاسِخُونَ فِي الْعِلْمِ) پر لفظ وقف معتبر گڼل او پر هغه باندې د متشابهاتو تعريف بنا كول، او د (الله) پر مبارك لفظ باندې وقف له پامه غورځول او هغه په هېڅ ډول نه رعايتول څو علمي ستونزې لري چې بايد مناقشه شي:

○ مخكې لدې چې په ايت كې وقف ته مراجعه وشي او هغه د متشابهاتو د تقسيم او تعريف بنسټ وركړځول شي متشابهات تقسيمول او تعريفول علمي او موضوعي ندي څرنگه چې د دواړو لوريو په نظريو كې څرگنديږي.

○ د وقف د يوې بڼې ترك كول او نه اعتبارول په هېڅ كومې علمي ضابطې باندې ولاړ نه دي، په داسې حال كې چې د وقف د دواړو بڼو روايت په صحيح او معتبر سند سره نقل شوی، او دواړه دمعنی له مخې صحيح هم دي، او عملاً په صحابه كرامو او تابعينو عظامو كې دواړه بڼې خپل خپل روايت كوونكي او عمل كوونكي لري.

بنا پر دې په آيت كې د وقف يو صورت اعتبارول او بل يې له نظره غورځول علمي مستند او مجوز نه لري نو ځكه په آيت كې د وقف د رول په اړه يې صحيح موقف نه شو گټلی. والله تعالى أعلم.

پاتې شو درېيمه نظريه او رايه يعنې د متشابهاتو گڼ ډولونه په پام كې لرل او په آيت كې د وقف دواړو بڼو ته اعتبار وركول او متشابهات دوه ډوله گڼل او هر يو جلا جلا تعريفول؛ د (الله) پر مبارك لفظ وقف هم معتبر گڼل او پر هغه باندې د متشابهاتو د يوه ډول تعريف بنا كول، او د (وَالرَّاسِخُونَ فِي الْعِلْمِ) لفظ باندې هم وقف معتبر گڼل او د هغه پر بنسټ باندې د متشابهاتو بل ډول تعريفول؛ نو دا د دوو دليلونو له مخې په آيت كې د متشابهاتو په تقسيم او تعريف كې د وقف د رول په هكله صحيح او راجح نظر او موقف دی:

۱- د متشابهاتو ټول ډولونه په پام كې نيول شوي دي او له هغو څخه هېڅ يو يې له تعريف څخه بهر نه پاتې كيږي.

۲- په آيت كې د وقف روايت شوې دواړه بڼې صحيح او ثابت وقفونه معتبر گڼل او پر هغو دواړو باندې احكام بنا كول همدا هغه صحيح منهج او صحيح موقف دي، ځكه دواړه وقفونه د معنی له لحاظه صحيح دي او خپل خپل مصداق لري، او په دواړو وقفونو باندې عمل كيږي.

پايله

له پورتنۍ څېړنې څخه دې پايلې ته ورسيدو چې يو شمېر متقدمينو تفسير پوهانو د محكم او متشابه په تعريف او تقسيم كې يا خو د متشابهاتو له ډولونو څخه يو ډول په پام كې نيولي او بيا يې د هغه له مخې په اړوند آيت كې د وقف يوه بڼه غوره كړې ده، او يا يې په اړوند آيت كې لومړی د وقف يوه بڼه غوره كړې او بيا يې د هغه پر اساس متشابهات يو ډول ښودلي او تعريف كړي دي، او يا يې دواړه بڼې اعتبار كړي دي او دواړه يې د متشابهاتو په تعريف او تقسيم كې رعايت كړي دي.

يوې ډلې علماوو په آيت كې يوازې د (الله) پر مبارك لفظ باندې وقف ته اقرار وركړی او په همدې بنسټ يې متشابهات يوډول گڼلي او هغه يې داسې تعريف كړي چې له الله پاك پرته بل څوك يې پر تاويل علم نه لري.

دويمې ډلې بيا په آيت كې د (وَالرَّاسِخُونَ فِي الْعِلْمِ) لفظ باندې وقف معتبر گڼلي او د (الله) پر مبارك لفظ يې وقف له پامه غورځولی دی، او بنا پر همدې يې متشابهاټ يو ډول گڼلي او هغه يې داسې تعريف كړي چې راسخ علماء يې په تفسير او بيان باندې پوهيږي.

او درېيمې ډلې علماوو بيا دواړه وقفونه معتبر گڼلي دي او بنا پر دې يې متشابهاټ دوه ډوله تقسيم كړي او هر يو يې جلا جلا تعريف كړی دی.

د لومړي وقف د اعتبار پر بنسټ د متشابهاټو لومړۍ نوعه هغه ده چې د هغو په تاويل باندې يو ازې الله پاك علم لري او له هغه پرته بل څوك - كه هغه راسخ علماء دي او كه نور - د متشابهاټو د تاويل علم ته لاسرسۍ نه لري. لكه د روح حقيقت او قيامت او نو رو مغيباتو او هغو پورې د اړوندو مسائلو د دقيقو جزئياتو او تفصيلاتو علم او پوهه.

د دويم وقف پر بنسټ د متشابهاټو دويمه نوعه هاغه ده چې د هغو د تاويل او تفسير پوهه د عامو مسلمانانو له مينځه راسخو علماوو ته هم حاصله ده. لكه له خفي، مجملو او مشتركو نصوصو څخه د احكامو استنباط او داسې نور تخصصي موضوعات چې مفسرين او فقهاء پر پوهيږي.

مصادر او مراجع

1. قرآن كريم
 2. أزهري البيان في تفسير كلام الرحمن، الشيخ محمد إكرام الدين بدخشاني الأفغاني، تحشية وتعليق: معتمد بالله إكرامي، مكتبة إسلامية، لاهور- باكستان، الطبعة الرابعة (2015م).
 3. البحر المحيط في أصول الفقه، أبو عبد الله بدر الدين محمد بن عبد الله بن بهادر الزركشي.
 4. ابن عاشور، التحرير والتنوير = تحرير المعنى السديد وتنوير العقل الجديد من تفسير الكتاب المجيد، محمد الطاهر بن محمد بن محمد الطاهر بن عاشور التونسي (المتوفى: 1393هـ)، الدار التونسية للنشر - تونس، 1984 هـ،
 5. ابن عطية أبو محمد عبد الحق، المحرر الوجيز في تفسير الكتاب العزيز، 1413هـ، دار الكتب العلمية، لبنان.
 6. تحفة الأحوذى بشرح جامع الترمذي، أبو العلا محمد عبد الرحمن بن عبد الرحيم المباركفوري، دار الكتب العلمية - بيروت.
 7. الثعالبي، الجواهر الحسان في تفسير القرآن، تحقيق: الشيخ محمد علي معوض والشيخ عادل أحمد، دار إحياء التراث العربي - بيروت، الطبعة الأولى - 1418هـ.
 8. الطبري محمد بن جرير، جامع البيان في تأويل القرآن، 1420هـ، مؤسسة الرسالة.
 9. الوسي، روح المعاني في تفسير القرآن العظيم والسبع المثاني، المؤلف: محمود الألوسي أبو الفضل، الناشر: دار إحياء التراث العربي - بيروت.
- الموسوعة القرآنية المتخصصة، مجموعة من أساتذة جامعة الأزهر، جمهورية مصر العربية، وزارة الأوقاف، المجلس الأعلى للشئون الإسلامية، بإشراف وتقديم: أ.د. محمود حمدي زقزوق وزير الأوقاف. القاهرة 1423هـ.